

مسائل روزہ

اس رسالہ میں بہت مختصر الفاظ میں روزہ کے بکثرت جزئیات اپنے بزرگوں کے فتاویٰ اور فقہ کی معتبر کتابوں سے جمع کئے گئے ہیں۔

مرغوب احمد لاچپوری

ناشر: جامعۃ القراءات، کفلیتہ

فہرست رسالہ ”مسائل روزہ“

۳	عرض مرتب.....
۴	تقریظ از: مولانا عتیق احمد صاحب قاسمی، بستوی.....
۵	روزہ کو توڑنے والی چیزیں.....
۹	جن چیزوں سے روزہ نہیں ٹوٹتا.....
۱۳	روزے کے سنن و مستحبات.....
۱۴	روزے کے مکروہات.....
۱۶	یہ چیزیں روزہ میں مکروہ نہیں.....
۱۷	روزہ کی حالت میں کان میں دوا ڈالنے کا حکم.....
۲۳	روزے کی حالت میں پیری ٹونیل ڈائلیز کروانے کا حکم.....
۲۵	پیری ٹونیل ڈائلیز کا طریقہ کار.....
۲۷	روزے کی حالت میں ہیموڈائلیز کروانے کا حکم.....
۲۸	ہیموڈائلیز کا طریقہ کار.....
۲۸	ڈایالائیس کے عمل کے لئے مختلف خونی ذرائع.....

عرض مرتب

بسم الله الرحمن الرحيم

الحمد لله الذى هدانا الى سبيل الهداية والعرفان، وجعلنا من اهل الاسلام والايقان، ووهب لنا ليلة القدر هى خير من الف شهر وافضل افراد الزمان، وشرع لنا الاعتكاف فى بيوت الرحمن، والصلوة والسلام على سيدنا محمد سيد اهل البوادرى والعمران، وعلى اله واصحابه سادات اهل الايمان والعرفان۔

روزہ اور اعتكاف كے مسائل مختصر لفظوں ميں اس نيت سے جمع كئے تھے كہ رمضان المبارك كا نائٹم ٹيبل جب بنايا جائے گا تو اس كى دوسرى طرف ان مسائل كو شائع كيا جائے تا كہ عوام كے لئے مفيد ہو اور روزہ ميں غلطى سے بچ سكے، مگر اللہ تعالٰى كى شان كى اہل علم نے اسے پسنديدگى كى نگاہ سے ديكھا اور حوصلہ افزائى فرمائى۔

اللہ تعالٰى كا مزيد احسان يہ ہوا كہ اس كا گجراتى ترجمہ رفيق محترم مولانا عبدالحى سيدات صاحب مدظلہ نے بہت عمدہ طريقہ سے كر ديا۔

انہيں مسائل كو رسالہ كى شكل ميں مرتب كيا گيا ہے اور حوالہ كا اہتمام كيا تا كہ كسى كو مزيد تحقيق كرنى ہو تو كى جا سكے۔

اللہ تعالٰى اس حقير محنت كو قبول فرمائے اور ذخيرہ نجات بنائے، آمين۔

مرغوب احمد لاچپورى

۱۷ رجب ۱۴۲۵ھ / ۲۷ ستمبر ۲۰۰۴ء

بروز جمعرات

تقریظ از: حضرت مولانا مفتی عتیق احمد قاسمی بستوی مدظلہ العالی

ماہ رمضان میں مسلمانوں کو روزہ و اعتکاف کے مسائل جاننے کی بے انتہا ضرورت پیش آتی ہے۔ عبادت و بندگی کا یہ موسم بہار چونکہ گیارہ ماہ بعد آتا ہے، اس لئے ہر ماہ رمضان میں مسائل روزہ و اعتکاف کو تازہ کرنا پڑتا ہے اور ان کا استخراج کرنے کی ضرورت پیش آتی ہے۔

عوام و خواص کی ضرورت کے پیش نظر روزہ و اعتکاف کے مسائل کو سادہ زبان اور مختصر الفاظ میں چند صفحات کے اندر جمع کرنا ضروری تھا۔

اس ضرورت کا احساس کر کے برادر گرامی قدر جناب مولانا مفتی مرغوب احمد لاچپوری زیدت معالیہ (ڈیویز بری، برطانیہ) نے زیر نظر رسالہ ”مسائل روزہ و اعتکاف“ میں روزہ و اعتکاف کے مسائل کو بڑے سلیقہ سے مستند کتب فقہ و فتاویٰ کے حوالے سے یکجا کر دیا ہے، ہر مسئلہ کے آگے اس کتاب کا نام لکھ دیا گیا ہے جس سے مسئلہ اخذ کیا گیا ہے، تاکہ ضرورت پڑنے پر اہل علم اصل کتابوں کی طرف مراجعت کر سکیں۔

اللہ جل شانہ سے دعا ہے کہ مصنف کی اس کوشش کو قبول فرمائیں اور اس سے زیادہ سے زیادہ لوگوں کو نفع پہنچے۔

عتیق احمد قاسمی بستوی

خادم تدریس دارالعلوم ندوۃ العلماء لکھنؤ

سکرٹری مجمع الفقہ الاسلامی الہند

وارد حال لیسٹر (برطانیہ)

۶۲۳/۶۲۰۵ء

روزہ توڑنے والی چیزیں

م:..... قصداً کھانی لینا۔ (عمدة الفقہ)

م:..... ناک میں دوا ڈالی اور جوف تک پہنچ گئی۔ (فتاویٰ محمودیہ ص ۱۳۸ ج ۱۳)

م:..... کان اور ناک میں دوا ڈالنا۔ (او استعط فی انفه شینا او اقطر فی اذنه دھنا او

داوی جائفۃ او آمۃ۔ (در۔ فتاویٰ دارالعلوم ص ۴۱۶/۴۱۷۔ امداد الفتاویٰ ص ۱۲۷)

کان میں دوا ڈالنا مفسد ہے یا نہیں؟ عامہ کتب فقہ میں اسے مفسدات میں شمار کیا ہے، مگر عصر حاضر کے ارباب افتاء کی تحقیق کے لئے تفصیلی فتویٰ دیکھئے! ص: ۲۳۶ پر۔

م:..... حلق کے راستے یا حقنہ کے ذریعہ پیٹ میں دوا پہنچانا۔ (وما وصل الی الجوف او

الی الدماغ من المخارق الاصلیۃ الخ۔ (بدائع ص ۹۳ ج ۲۔ فتاویٰ رحیمیہ ص ۱۷ ج ۲)

م:..... دمہ کی دوا کا پاؤڈر سانس کے ساتھ چڑھانا۔ (آپ کے مسائل اور ان کا حل ص ۲۸۸)

م:..... دمہ کے مریض کا انہیلر گیس پمپ استعمال کرنا۔ (تحانیہ ص ۴۱۷۔ خیر الفتاویٰ ص ۹۸ ج ۴)

م:..... جس آکسیجن میں دوا کے اجزاء شامل ہوں، ایسا آکسیجن لینا۔

(جدید فقہی مسائل ص ۱۲۸ ج ۱)

م:..... پیٹ یا دماغ کے آپریشن میں اندر کوئی دوا یا مصنوعی عضو لگانا۔ (جدید فقہی مسائل ص ۸۹)

م:..... ”ٹلوس“ دوا (جس کی تیزی دماغ تک پہنچتی ہے) لگانا۔ (فتاویٰ دارالعلوم ص ۴۱۸ ج ۶)

م:..... یونانی دوا کو گرم پانی میں جوش دے کر اس کا بھاپ لینا۔

(جدید فقہی مسائل ص ۱۲۷ ج ۱)

م:..... بو اسیر کے مرض کے لئے پاخانہ کی جگہ دوا پہنچانا۔

(مجموعہ فتاویٰ دارالعلوم کراچی ص ۲۵۹ ج ۱)

م:..... دل کے درد کی وجہ سے گولی زبان کے نیچے رکھنا۔

(مجموعہ فتاویٰ دارالعلوم کراچی ص ۳۱۰ ج ۳)

م:..... انجکشن سے براہ راست معدہ میں دوا پہنچانا، جیسے پاگل کتے کے کاٹنے کا انجکشن۔

(نظام الفتاویٰ ص ۱۳۳ ج ۱۔ مجموعہ فتاویٰ دارالعلوم کراچی ص ۴۸ ج ۲)

م:..... متعدد میں دوا کا حقنہ (چار انگل کی مقدار) تک پہنچ جانا۔

(خیر الفتاویٰ ص ۵۹ ج ۴۔ زبدۃ الفقہ ص ۹۶)

م:..... آپریشن سے پہلے یا پاخانہ بند ہونے کی صورت میں اینٹمہ لگانا۔ (مسائل روزہ: ۱۳۲)

م:..... استنجاء میں مبالغہ سے پانی کا حقنہ کے مقام تک پہنچ جانا۔

”والصائم اذا استقصى فی الاستنجاء حتی بلغ الماء مبلغ الحقنة یفسد صومه

هكذا فی البحر الرائق“۔ (عالمگیری ص ۱۰۵ ج ۱۔ خیر الفتاویٰ ص ۶۱ ج ۴۔ عمدہ ص ۳۰۷)

م:..... قصداً منہ بھر کر قے کرنا۔ ”وان استسقاء ای طلب القئی عامداً ای متذکراً

لصومه ان کان ملء الفم فسد بالاجماع مطلقاً در“۔ (خیر الفتاویٰ ص ۶۷ ج ۴)

م:..... بلا ارادہ منہ بھر کے قے آئی پھر قصداً منہ میں نگل جانا، چاہے چنے کی مقدار یا اس

سے زیادہ ہو۔ (احسن الفتاویٰ ص ۳۳۳ ج ۴)

م:..... کلی کے وقت بلا قصد حلق میں پانی چلا جانا۔

م:..... منہ کی رال بہہ کر ٹھوڑی کے نیچے تک آجائے اور اس کا تار منہ کے لعاب سے ٹوٹ

گیا پھر رال کا نگل جانا۔ (عمدۃ الفقہ)

م:..... دوسرے کا یا اپنا تھوک نکال کر نگل جانا۔ ”ولو ابتلع بزاق غیرہ فسد صومه

...وان ابتلع بزاق نفسه من یدہ فسد صومه، الخ“۔ (فتاویٰ محمودیہ ص ۱۵۳ ج ۱)

م:..... پان کھا کر سو گیا اور صبح میں پان ہی کے ساتھ جاگنا، (کہ سرخی حلق میں اتر جائے)
(فتاویٰ دارالعلوم ص ۴۱۵/۴۲۰ ج ۶۔ امداد الفتاویٰ ص ۱۳۰ ج ۲)

م:..... ٹوتھ پیسٹ کا حلق میں چلا جانا۔

م:..... رنگین دھاگا منہ میں داخل کیا جس سے اس کا رنگ تھوک میں ظاہر ہوا، اس کو نگل جانا۔

م:..... شکر یا مصری کی ڈلی چوس کر اس کا پانی حلق میں داخل کرنا۔

م:..... آنکھ سے آنسو نکل کر منہ میں داخل ہو جائیں اور اس قدر ہوں کہ ان کی نمکینی منہ میں پائی جاوے، اسے نگل جانا۔ (عمدة الفقہ ص ۳۰۲ ج ۳)

م:..... یہی حکم چہرے کے پسینہ کا ہے۔

م:..... دانتوں سے خون نکل کر تھوک کے ساتھ حلق میں جائے اور خون کا مزہ حلق میں محسوس ہو۔ (عمدة الفقہ ص ۳۰۲ ج ۳۔ فتاویٰ حقانیہ ص ۱۶۹ ج ۳)

م:..... نکسیر کے خون کا پیٹ میں داخل ہونا۔ (احسن الفتاویٰ ص ۴۲۸ ج ۴)

م:..... مصطکی (ایک قسم کا سفید گوند ہے) کے علاوہ کسی اور گوند کا چبانا۔

م:..... زبان سے لفافہ کا گوند چاٹ کر نگل لینا۔ (احسن الفتاویٰ ص ۴۴۲ ج ۴)

م:..... کوئی ایسی چیز نگل جانا جو عادت کھائی نہیں جاتی، جیسے لکڑی، لوہا، کچے گیہوں کا دانہ۔

م:..... قصد مکھی نگل جانا۔ (عمدة الفقہ ص ۳۰۳ ج ۳)

م:..... بندوق کی گولی کا لگ کر پیٹ میں رہ جانا۔ (فتاویٰ حقانیہ ص ۱۶۷ ج ۴)

م:..... لوہان یا عود یا گربتی کا دھواں قصد اناک یا حلق میں پہنچانا۔

(خیر الفتاویٰ ص ۶۹/۳۔ دارالعلوم ص ۴۲۴/۶۔ فتاویٰ محمودیہ ص ۱۲۸/۳ اور ۱۶۰/۱۷۔ فتاویٰ رجیبیہ ص ۲۷۰/۸)

- م:..... بیڑی سگریٹ حقہ پینا۔ (فتاویٰ دارالعلوم ص ۴۱۵ ج ۶۔ امداد الفتاویٰ ص ۱۲۴ ج ۲)
- م:..... نسوار استعمال کرنا۔ (فتاویٰ حقانیہ ص ۱۶۷ ج ۴۔ خیر الفتاویٰ ص ۷۳ ج ۳)
- م:..... منہ میں نسوار ڈالنے سے اگر نسوار کے ذرات لعاب کے ساتھ مل کر حلق سے نیچے چلے جائیں تو روزہ ٹوٹ جائے گا۔ اور عامۃً نسوار کے اجزاء منہ میں چلے ہی جاتے ہیں اس لئے فسادِ صوم کا حکم لگایا جائے گا۔ (مجموعہ فتاویٰ دارالعلوم کراچی ص ۲۷۰ ج ۱)
- م:..... تمباکو سونگھنا۔ (فتاویٰ دارالعلوم ص ۴۱۱ ج ۶)
- م:..... تمباکو کا حلق سے نیچے اتر جاتا۔
- م:..... تمباکو اور گڑ سے تیار کردہ منجن استعمال کرنا۔ (فتاویٰ محمودیہ ص ۴۵ ج ۱۷)
- م:..... بھول کر کھاپی لیا پھر یہ خیال کیا کہ اس سے روزہ ٹوٹ گیا یہ سمجھ کر قصداً کھاپی لینا۔
- م:..... رات سمجھ کر صبح صادق کے بعد سحری کر لی۔
- م:..... دن باقی تھا، مگر غلطی سے یہ سمجھ کر کہ آفتاب غروب ہو گیا ہے روزہ افطار کر لیا۔
- م:..... عورت کو چھونے یا مباشرت و بوسہ سے انزال ہو جانا۔
- (فتاویٰ حقانیہ ص ۱۷۱ ج ۳۔ دارالعلوم ص ۴۲۰ ج ۶۔ رحیمیہ ص ۳۹۱ ج ۷)
- م:..... مشیت زنی سے منی خارج ہو جانا۔ (احسن الفتاویٰ ص ۴۴۵ ج ۴۔ فتاویٰ رحیمیہ ص ۳۹۲ ج ۷)
- م:..... گھوڑے پر سواری کی حالت میں شرمگاہ کی حرکت سے منی خارج ہو جانا۔
- (امداد الفتاویٰ ص ۱۲۵ ج ۲)
- م:..... عورت کا اپنی شرمگاہ میں پانی یا تیل ٹپکانا۔ (فتاویٰ رحیمیہ ص ۳۸ ج ۲)
- م:..... مرد کا ذکر میں اور عورت کا فرج میں روئی یا کپڑا یا پتھر وغیرہ داخل کرنا اور پورا اندر چلا جانا۔

م:..... روزہ کی حالت میں ایسے موٹے کپڑے پہن کر عورت کی فرج میں حشفہ کو داخل کیا کہ حرارت اور لذت محسوس نہ ہوئی تو روزہ فاسد نہیں ہوگا۔ اگر کپڑے باریک تھے جس سے لذت و حرارت محسوس ہوئی تو روزہ فاسد ہو جائے گا اور قضا و کفارہ دونوں لازم ہے۔

(مجموعہ فتاویٰ دارالعلوم کراچی ص ۳۳۱ ج ۳)

م:..... روزے کی حالت میں بیوی کے منہ کا بوسہ لیا، اگر اس کا تھوک منہ میں آ گیا، اور چکھ کر فوراً تھوک دیا تو مکروہ ہے، مگر روزہ فاسد نہیں ہوا۔ اور تھوک کی کچھ مقدار قضا و پیٹ میں داخل کر لی تو روزہ ٹوٹ جائے گا، قضا اور کفارہ دونوں لازم ہوں گے۔ (کفارہ یہ ہے کہ ساٹھ روزے پے در پے رکھے یا ساٹھ مسکینوں کو دو وقت پیٹ بھر کے متوسط کھانا کھلائے) اور اگر تھوک غلطی سے پیٹ میں چلا جائے تو روزہ ٹوٹ جائے گا اور قضا لازم ہے، کفارہ

نہیں۔ (مجموعہ فتاویٰ دارالعلوم کراچی ص ۲۹۴ ج ۳)

م:..... بیوی کی شرمگاہ میں گیلی انگلی داخل کرنا، یا خشک انگلی داخل کرنے کے بعد پوری یا ذرا سی کھینچ کر آگے کرنا۔ (احسن الفتاویٰ ص ۴۴۶ ج ۴۔ عمدہ ص ۳۰۷ ج ۳)

م:..... حیض یا نفاس کا آجانا۔ (فتاویٰ رحیمیہ ص ۳۹۱ ج ۷)

جن چیزوں سے روزہ نہیں ٹوٹتا

م:..... سرمہ لگانے سے اگر چہ اس کا ذائقہ حلق میں یا اس کی سیاہی کارنگ تھوک یا رینٹھ میں ظاہر ہو۔ (فتاویٰ رحیمیہ ص ۷۱ ج ۲)

م:..... آنکھ میں دودھ یا دوا یا تیل ٹپکانا، اگرچہ مزہ حلق میں محسوس ہو۔

(فتاویٰ حقانیہ ص ۷۰ ج ۴۔ خیر الفتاویٰ ص ۴۶۔ احسن الفتاویٰ ص ۲۲۹۔ فتاویٰ دارالعلوم ص ۴۰۸ ج)

م:..... روزہ کی حالت میں عورتوں کا لبوں پر لپ اسٹک (سرنخی) لگانا جائز ہے بشرطیکہ حلق

- میں کوئی جز نہ جانے پائے۔ (مجموعہ فتاویٰ دارالعلوم کراچی ص ۴۹ ج ۲)
- م:..... منہ میں رال بہہ کر ٹھوڑی تک آجائے اور اس کا تار منہ میں لعاب سے ملا ہوا ہو اس رال کو کھینچ کر نکل جانا۔
- م:..... کلی کے بعد منہ کی تری کو نکل جانا۔
- م:..... دماغ سے رینٹھ آئی یا ناک میں پیدا ہوئی اسے سانس کے ذریعہ عمداً نکل جانا، لیکن ایسا نہ کرے کیونکہ اس سے امام شافعی رحمہ اللہ کے یہاں روزہ فاسد ہو جاتا ہے۔
- م:..... حلق میں پینے یا چھاننے یا دو اکوٹنے یا دھواں یا خاک کا غبار داخل ہونا۔
- م:..... مکھی یا چھہر کا بلا قصد حلق میں چلا جانا۔ (خیر الفتاویٰ ص ۸۵ ج ۳۔ علم الفقہ)
- م:..... دھاگا بٹنے کے لئے بار بار منہ میں داخل کرنا۔
- م:..... بلا عذر کسی چیز کو چکھ کر یا چبا کر تھوک دینا۔
- م:..... ٹوتھ پیسٹ سے دانت صاف کرنا جبکہ حلق میں نہ جائے۔
- م:..... قصداً تھوک کو جمع کر کے نکل جانا۔
- م:..... مصطکی (ایک قسم کا سفید گوند) کا چبانا جبکہ اس کا حصہ حلق میں نہ جائے۔
- م:..... لفافہ کا گوند چاٹ کر تھوک دینا۔ (احسن الفتاویٰ ص ۴۲۲ ج ۴)
- م:..... پانی میں رتخ خارج کرنا، خواہ آواز سے یا بغیر آواز کے۔
- م:..... کان میں پانی ڈالنا یا بلا قصد چلا جانا۔ (قصداً پانی داخل کرنے میں فقہاء کے دو قول ہیں فساد و عدم فساد، اس لئے احتیاط اولیٰ ہے)۔

(احسن الفتاویٰ ص ۴۲۰ ج ۴۔ امداد الفتاویٰ ص ۱۲۸ ج ۲۔ عمدہ ص ۳۰۵)

م:..... کان میں تنکا پھرا کر باہر نکالا، پھر میل سمیت دوبارہ کان میں ڈالنا۔

- م:..... مرد کا ذکر (کے سوراخ میں) میں پانی یا تیل ڈالنا۔
- م:..... پیشاب بند ہونے سے مٹانہ میں تکی ڈالکر پیشاب کرانا۔
- م:..... منہ کے اندر کی چنے سے کم مقدار کی چیز کو کھالینا، خواہ چبا کر یا نگل کر قصد آیا بلا قصد۔
- م:..... منہ میں فنا یا ریزہ ریزہ ہونے والی تل یا اس کے مانند چیز کو چبانا۔
- م:..... دانتوں سے قلیل خون نکل کر حلق میں چلا جانا جب کہ اس کا مزہ محسوس نہ ہو۔
- م:..... پیٹ یا دماغ کے زخم میں دوا لگانا جب کہ اندر نہ پہنچے۔
- م:..... معدہ کے مرض کی شناخت کے لئے معدہ تک تکی پہنچانا۔

(جدید فقہی مسائل ص ۱۲۶ ج ۱)

- م:..... ہومیو پیتھک دوا کا سونگھنا۔ (فتاویٰ محمودیہ ص ۱۲۶ ج ۳ اور ۱۶ ج ۱۷)
- م:..... جس آکسیجن میں کوئی دوانہ ہو، ایسا آکسیجن لینا۔ (جدید فقہی مسائل ص ۱۲۸ ج ۱)
- م:..... بھول کر کھاپی لینا۔ (فتاویٰ حقانیہ ص ۱۶۶ ج ۴)
- م:..... ناقابل شہوت بچی سے جماع کرنا، جب کہ انزال نہ ہو۔
- م:..... عورت سے مباشرت و بوس کنار کرنا، جبکہ انزال نہ ہو۔ (دارالعلوم ص ۴۰۷ ج ۶)
- م:..... بوس و کنار سے مذی کا نکلنا۔ (فتاویٰ حقانیہ ص ۱۵۶ ج ۴۔ احسن الفتاویٰ ص ۴۴۱ ج ۴)
- م:..... کسی عورت کو دیکھنے یا صرف خیال سے منی نکل جانا۔

(خیر الفتاویٰ ص ۶۵ ج ۳۔ فتاویٰ رحیمیہ ص ۲۷۰ ج ۸)

- م:..... بھول کر جماع کر لینا (گرچہ صورت شاذ و نادر ہوتی ہے، صحبت تو آدمی عمدہ ہی کرتا ہے مگر روزہ بھول سکتا ہے)۔

م:..... احتلام ہو جانا۔ (فتاویٰ حقانیہ ص ۱۶۵ ج ۴۔ خیر الفتاویٰ ص ۶۰ ج ۴)

م:.....خود بخود قے ہو جانا چاہے منہ بھر ہو۔ (فتاویٰ حقانیہ ص ۱۶۲ ج ۴)

م:.....قصداً قے کی مگر منہ بھر نہ ہونا۔

م:..... قے کا بے اختیار حلق میں اتر جانا۔

م:..... بلغم کا پیٹ میں چلا جانا۔ (آپ کے مسائل اور ان کا حل ص ۲۸۶ ج ۳)

م:..... مسواک کے ریشے کا حلق میں چلا جانا۔ (احسن الفتاویٰ ص ۴۳۵ ج ۴)

م:..... انجکشن لگوانا۔

(امداد الفتاویٰ ص ۱۴۴ ج ۲۔ فتاویٰ دارالعلوم ص ۴۰۷ ج ۶۔ فتاویٰ رحیمیہ ص ۳۱ ج ۲۔ احسن الفتاویٰ ص

۴۲۲ ج ۴۔ فتاویٰ حقانیہ ص ۱۶۲ ج ۴۔)

م:..... گلوکوز چڑھانا۔ (آپ کے مسائل اور ان کا حل ص ۲۸۸ ج ۳)

م:..... ڈائلیسز سے روزہ نہیں ٹوٹتا۔ (ماہنامہ ”البلاغ“، کراچی، شعبان ۱۴۲۹ھ)

م:..... دانت نکلوانا، جب کہ خون حلق میں نہ جائے۔

(فتاویٰ حقانیہ ص ۱۶۴ ج ۴۔ آپ کے مسائل اور ان کا حل ص ۲۹۰ ج ۳)

م:..... حالتِ حمل میں بیماری کا خون آنا۔ (فتاویٰ حقانیہ ص ۱۵۷ ج ۴)

م:..... کسی مریض کو اپنا خون دینا اور خون نکلوانا۔

(احسن الفتاویٰ ص ۲۳۵ ج ۴۔ آپ کے مسائل اور ان کا حل ص ۲۸۹ ج ۳)

م:..... مچھر کی دوا کا دھواں ناک یا حلق میں چلا گیا تو روزہ نہیں ٹوٹتا۔

(مجموعہ فتاویٰ دارالعلوم کراچی ص ۲۵۵ ج ۱، غیر مطبوعہ)

م:..... جس کمرہ میں اگر بتی اور دیگر خوشبودار اشیاء مثلاً: لوبان، صندل، عود وغیرہ کی دھوئی

دی گئی ہو اور وہاں ان چیزوں کی خوشبو مہک گئی ہو، لیکن ان چیزوں کا دھواں باقی نہ رہا ہو،

بلکہ ہوا میں تحلیل ہو گیا ہو تو ایسے کمرے میں جانے اور خوشبو سونگھنے سے روزہ فاسد نہیں ہوگا، اور نہ مکروہ ہوگا۔ البتہ ان چیزوں کا دھواں اگر قصداً ناک یا حلق میں پہنچائے تو اس سے روزہ فاسد ہو جائے گا۔ (جواہر الفقہ ص ۸۷۳ ج ۱۔ مجموعہ فتاویٰ دارالعلوم کراچی، ص ۵۵ ج ۲) م:..... دوا سے حیض کے خون کو بند کرنا۔ (ہاں دن میں دوا کا استعمال مفسد صوم ہے)

(آپ کے مسائل اور ان کا حل ص ۱۸۰ ج ۳۔ فتاویٰ حقانیہ ص ۱۵۸ ج ۴)

م:..... زہریلے حشرات الارض کا کاٹنا، (چونکہ زہر براہ راست معدہ میں نہیں پہنچتا)۔

(فتاویٰ حقانیہ ص ۱۵۹ ج ۴)

م:..... بندوق کی گولی کا پیٹ میں لگ کر باہر نکل جانا۔ (فتاویٰ حقانیہ ص ۱۶۷ ج ۴)

روزے کے سنن و مستحبات

م:..... سحری کھانا۔ (علم الفقہ ص ۴۳۶ ج ۳۔ عمدۃ الفقہ)

م:..... کھجور سے سحری کھانا۔ (جواہر الفتاویٰ ص ۲۱ ج ۱)

م:..... سحری اخیر وقت میں کھانا۔ (علم الفقہ ص ۴۳۶ ج ۳)

م:..... رات سے روزے کی نیت کرنا۔ (عمدۃ الفقہ)

م:..... غروب کے بعد روزہ افطار کرنے میں جلدی کرنا۔ (علم الفقہ۔ عمدۃ الفقہ)

م:..... چھوہارے یا کھجور سے افطار کرنا۔ (احسن الفتاویٰ ص ۴۳۶ ج ۴۔ عمدۃ الفقہ)

م:..... کھجور کا طاق عدد ہونا۔ (عمدۃ الفقہ)

م:..... کھجور نہ ہو تو کوئی بھی میٹھی چیز سے وہ بھی نہ ہو تو پانی سے افطار کرنا۔ (عمدۃ الفقہ)

م:..... افطار کی دعا ”اللَّهُمَّ لَكَ صُومْتُ وَعَلَىٰ رِزْقِكَ أَفْطَرْتُ“ پڑھنا۔

نوٹ:..... افطار کی دعا میں ”وبک آمنت وعلیک توکلت“ کی حدیث میں کوئی اصل

- نہیں ہے۔ (بارہ مہینوں کے فضائل و احکام ص ۱۷۷)
- م:..... مکروہات سے اجتناب کرنا۔ (عمدة الفقہ)
- م:..... مسواک کرنا۔ (فتاویٰ محمودیہ ص ۱۴۷ ج ۱۔ عمدة الفقہ)
- م:..... عبادات و خیرات میں کثرت کرنا۔ (علم الفقہ۔ عمدة الفقہ)
- م:..... ان چیزوں سے بچنا جن سے دوسرے ائمہ کے نزدیک روزہ فاسد ہو جاتا ہے۔
(علم الفقہ۔ عمدة الفقہ)
- م:..... روزہ کی حالت میں پاک و صاف رہنا، ذکر و تلاوت، تعلیم و تعلم، میں مشغول رہنا۔
(جواہر الفتاویٰ ص ۲۲ ج ۱)

روزہ کے مکروہات

- م:..... بلا عذر کسی چیز کو چبانا یا چکھنا۔ (عمدة الفقہ)
- م:..... مصطلگی (ایک قسم کا سفید گوند) کا چبانا۔ (عمدة الفقہ)
- م:..... لفافہ کا گوند چاٹنا اگرچہ تھوک دے۔ (احسن الفتاویٰ ص ۴۴۲ ج ۴)
- م:..... ٹوتھ پیسٹ یا منجن یا کونکہ سے دانت صاف کرنا۔
- (امداد الفتاویٰ ص ۱۴۱ ج ۲۔ آپ کے مسائل اور ان کا حل ص ۲۹۰ ج ۳۔ احسن الفتاویٰ ص ۴۲۹ ج ۴۔ فتاویٰ حقانیہ ص ۱۶۸ ج ۴)
- م:..... قصداً منہ میں لعاب جمع کر کے نگلنا۔ (عمدة الفقہ ص ۲۶۳ ج ۳)
- م:..... کلی اور ناک میں پانی ڈالنے میں مبالغہ کرنا۔ (فتاویٰ رحیمیہ ص ۱۹۸ ج ۵)
- م:..... استنجاء میں مبالغہ کرنا۔ (عمدة الفقہ)
- م:..... بیوی کے ہونٹ کا منہ میں لینا اور مباشرتِ فاحشہ۔ (فتاویٰ دارالعلوم ص ۴۰۷ ج ۶)

- م:..... عورت کالیوں پر سرخی لگانا جب کہ منہ میں جانے کا احتمال ہو۔ (احسن ص ۴۲۴ ج ۴)
- م:..... روزے کی حالت میں چیونٹے چبانے سے فسادِ صوم میں یہ تفصیل ہے کہ اگر اس کا ذائقہ اور مٹھاس حلق میں چلا جائے تو روزہ فاسد ہو جائے گا۔ اور اگر نہ جائے تو روزہ فاسد نہیں ہوگا، لیکن تشبہ بالمفطرین (روزہ نہ رکھنے والوں کی مشابہت) ہونے کی وجہ سے ایسا کرنا بہر حال مکروہ ہے۔ (مجموعہ فتاویٰ دارالعلوم کراچی ص ۲۹۷، ج ۳)
- م:..... بلا عذر گلو کو زچڑھانا۔ (آپ کے مسائل اور ان کا حل ص ۲۸۸ ج ۳)
- م:..... صرف طاقت کا انجکشن لگوانا۔ (آپ کے مسائل اور ان کا حل ص ۲۸۹ ج ۳)
- م:..... بلا عذر دانت نکلوانا۔ (احسن الفتاویٰ ص ۴۲۶ ج ۴)
- م:..... پانی میں تیرنا۔ (عمدة الفقہ)
- م:..... کثیر پانی میں کھیلنا۔ (عمدة الفقہ)
- م:..... پانی میں دیر تک بیٹھے رہنا۔ (آپ کے مسائل اور ان کا حل ص ۲۸۴ ج ۳)
- م:..... پانی میں ریح خارج کرنا۔ (فتاویٰ حقانیہ ص ۱۶۶ ج ۴۔ عمدة الفقہ)
- م:..... روزہ کی حالت میں کسی مریض کو خون دینے سے روزہ فاسد نہیں ہوگا۔ البتہ اگر خون دینے سے ایسے ضعف کا خطرہ کہ روزہ کی طاقت نہ رہے تو مکروہ ہے۔
- (جدید فقہی مسائل ص ۳۷۹ ج ۱۔ مجموعہ فتاویٰ دارالعلوم کراچی ص ۳۱۹ ج ۳)
- م:..... ضعف کا خوف ہو تو چھپنے لگوانا و فصد کھلوانا۔ (عمدة الفقہ ص ۲۷۰ ج ۳)
- م:..... سحری میں اتنی تاخیر کرنا کہ صبح کا شک ہونے لگے۔
- م:..... ایسے کام کرنا جن سے اتنا ضعف ہو کہ روزہ توڑ دینا پڑے۔ (عمدہ ص ۲۷۰ ج ۳)
- م:..... قصد اغسل جنابت میں تاخیر کرنا۔ (عمدة الفقہ ص ۲۷۵ ج ۳)

م:..... جھوٹ، گالی گلوچ، غیبت وغیرہ منہیات (منع کی ہوئی چیز) کا ارتکاب کرنا۔
 (عمدة الفقہ ص ۲۷۵ ج ۳۔ جدید فقہی مسائل ص ۳۷۹ ج ۱)
 م:..... بھوک اور پیاس میں دقت کی وجہ سے یہ کہنا: ”یا اللہ کاش ہم پر روزے فرض نہ ہوتے“۔ (عمدة الفقہ ص ۳۳۲ ج ۲)

یہ چیزیں روزہ میں مکروہ نہیں

م:..... مسواک کرنا۔ (عمدة الفقہ)
 م:..... تھوک نگلنا۔ (عمدة الفقہ)
 م:..... وضو کے بغیر بھی کلی کرنا، ناک میں پانی ڈالنا یا ٹھنڈک کے لئے غسل کرنا، سر پر پانی ڈالنا، یا پانی میں بیٹھنا۔ (عمدة الفقہ)
 م:..... نقصان کے اندیشہ سے کسی چیز کو چکھنا۔ (عمدة الفقہ)
 م:..... بوڑھے آدمی کا بیوی کو بوسہ دینا، بشرطیکہ اپنے نفس پر قابو ہو۔ (حنائیہ ص ۱۶۵ ج ۴)
 م:..... سرمہ لگانا۔ (عمدة الفقہ)
 م:..... خوشبو سونگھنا۔ (عمدة الفقہ)
 م:..... سر، ڈاڑھی، مونچھ، بدن پر تیل لگانا۔

(فتاویٰ دارالعلوم ص ۴۰۴ ج ۶۔ خیر الفتاویٰ ص ۴۲ ج ۴)

م:..... ضعف کا خوف نہ ہو تو چھپنے لگوانا یا فصد کھلوانا۔
 م:..... ضرورۃً دانت نکلوانا۔ (احسن الفتاویٰ ص ۴۲۶ ج ۴)
 م:..... جنبی شخص گٹوں تک ہاتھ دھو کر اور کلی کر کے سحری کھا سکتا ہے، سحری کھانے کے لئے غسل کرنا ضروری نہیں۔ (مجموعہ فتاویٰ دارالعلوم کراچی ص ۳۰۷ ج ۱)

روزہ کی حالت میں کان میں دوا ڈالنے کا حکم

الحمد لله رب العالمين ، والصلوة والسلام على سيدنا ونبينا ومولانا محمد

والله وصحبه اجمعين ، اما بعد

یہ مسئلہ کافی عرصہ سے عالم اسلام کی مختلف علمی مجالس میں زیر بحث آ رہا ہے کہ کان میں دوا ڈالنے سے روزہ ٹوٹتا ہے یا نہیں؟ برصغیر کے مختلف دینی مدارس اور دارالافتاء میں اس سے متعلق سوالات بھی آرہے ہیں، اور بعض دینی جرائد میں معاصر علماء کے قلم سے اس موضوع پر چند مضامین اور بعض آراء بھی سامنے آئی ہیں۔

موضوع کی اہمیت کے پیش نظر جامعہ دارالعلوم کراچی کے اکابر علماء اور دارالافتاء کے اہم رفقاء پر مشتمل ”مجلس تحقیق مسائل حاضرہ“ کا اجلاس منعقد ہوا.... انفرادی و اجتماعی غورو فکر اور فقہاء رحمہم اللہ کی عبارات کے پیش نظر کان کے بارے میں تین صورتیں واضح طور پر سامنے آگئیں:

(الف)..... روزہ دار کے کان میں اگر پانی خود بخود چلا جائے مثلاً غسل بارش یا حوض میں غوطہ لگانے وغیرہ کے دوران تو تمام فقہائے احناف بلکہ مذاہب اربعہ کے جمہور فقہاء کے نزدیک اس سے روزہ فاسد نہیں ہوتا۔ اس مسئلہ کی دلیل کے طور پر سیدنا انس بن مالک ؓ کا عمل بھی صحیح بخاری میں موجود ہے۔ اور فقہی عبارات بھی اس بارے میں معروف ہیں۔

(ب)..... اگر پانی کان میں خود ڈالا گیا ہو تو اس میں فقہاء احناف رحمہم اللہ کے دونوں قول ہیں، ایک قول میں روزہ نہیں ٹوٹے گا۔ ہدایہ، تبیین الحقائق، محیط، دلوالحیہ اور درمختار میں اسے ہی مختار قرار دیا گیا ہے۔ حضرت تھانوی رحمہ اللہ نے بھی ”بہشتی زیور“ میں یہی قول اختیار کیا ہے۔ جبکہ فتاویٰ قاضی خان، بزاز، فیخ القدر اور برہان میں پانی داخل کرنے سے

روزہ ٹوٹنے کا حکم لگایا گیا ہے۔

(ج)..... اگر کان میں دوا ڈالی جائے تو مذاہب اربعہ کے جمہور فقہاء کی نصوص کے مطابق روزہ ٹوٹ جائے گا، لیکن مالکیہ اور شافعیہ نے فساد صوم کا قول اس شرط کے ساتھ کیا کہ پانی دماغ یا حلق تک پہنچ جائے، اور حنفیہ نے یوں کہا ہے کہ چونکہ کان کے ذریعہ پانی دماغ تک پہنچ ہی جاتا ہے اس لئے روزہ ٹوٹ جاتا ہے۔ اس مسئلہ پر بھی فقہی عبارات تمام معتبر کتابوں میں موجود ہیں۔

البتہ یہ بات کہ کان میں دوا ڈالنے سے روزہ کیوں فاسد ہوگا؟ کسی بھی فقہی کتاب میں اس کی کوئی دلیل حدیث مرفوع، موقوف یا مقطوع کی صورت میں بیان نہیں کی گئی۔ اس کی فقہی وجہ بیان کرنے سے بھی بعض عبارات میں تو سکوت کیا گیا ہے، اور بعض میں ”الفطر ممداخل، لا مما خرج“ کو بنیاد بنایا گیا ہے، اور بعض عبارات میں یہ تصریح ہے کہ کان میں دوا ڈالنے سے اگر دوا حلق میں جائے تو روزہ فاسد ہوگا، ورنہ نہیں۔

اور بعض عبارات بلکہ کئی عبارات میں اس کی صراحت ہے کہ کان میں دوا ڈالنے سے دوا دماغ کی طرف منتقل ہو جاتی ہے، اور دماغ یا تو بعض ائمہ کے نزدیک خود جو ف معتبر ہے، اس لئے دماغ میں دوا پہنچنے سے روزہ ٹوٹ جائے گا، اور بعض دوسرے حضرات کے نزدیک دماغ اس لئے جو ف معتبر ہے کہ دماغ سے حلق کی طرف راستہ ہونے کی بنا پر دوا حلق یا معدے میں جائے گی، اور حلق یا معدے میں جانے سے روزہ ٹوٹ جائے گا۔

اس سے معلوم ہوا کہ فقہاء رحمہم اللہ کے نزدیک بھی کان میں دوا ڈالنے سے روزہ فاسد ہونے کی اصل وجہ یہ ہے کہ دوا جو ف معتبر یعنی دماغ یا حلق تک پہنچ جاتی ہے، ”وهو الاصل فی الافطار“۔

اب رہی یہ بات کہ کان میں دوا ڈالنے سے کیا دوا واقعہ حلق یا دماغ کی طرف کسی منفذ کے ذریعہ منتقل ہوتی ہے یا نہیں؟ تو یہ مسئلہ فقہ سے تعلق نہیں رکھتا، بلکہ طب اور فن ”تشریح الابدان“ سے تعلق رکھتا ہے، اور اس بارے میں اطباء کے متفق علیہ قول کو نظر انداز نہیں کیا جاسکتا، جبکہ قرآن و سنت کی نصوص سرے سے موجود ہی نہ ہوں اور فقہاء کے اقوال خود محتمل ہوں، اور ان میں بھی فقہاء نے خود تشریح البدن کو مدار حکم بنایا ہو۔

چنانچہ خود فقہاء رحمہم اللہ نے اس کی صراحت فرمادی ہے کہ ان جیسے مسائل (تشریح البدن) کا تعلق فقہ سے نہیں (بلکہ طب سے ہے) یعنی ان جیسے مسائل میں نص شرعی نہ ہونے کی بنا پر فقہاء کی آراء تشریح اعضاء کے بارے میں اطباء کی آراء سے ماخوذ یا ان پر مبنی ہیں، جس کی چند نظیریں درج ذیل ہیں:

(۱)..... فقہاء احناف کے درمیان ”اقطار فی الاحلیل“ کے مفسد صوم ہونے میں اختلاف ہے، اور اس کی وجہ کوئی نص یا شرعی دلیل نہیں، بلکہ یہ اختلاف اس عضو کی تشریح میں اختلاف پر مبنی ہے۔

(۲)..... حضرات فقہاء شوافع کے درمیان خود کان کے مسئلہ میں دو قول ہیں، بعض حضرات نے ”اقطار فی الاذن“ کو مفسد صوم قرار نہیں دیا، اور اس کی وجہ انہوں نے یہ بیان کی کہ کان سے حلق یا دماغ تک کوئی منفذ نہیں۔

(۳)..... ”اقطار فی فرج المرأة“ میں بعض فقہاء مالکیہ نے یہ اعتراض کیا ہے کہ اس کو مفسد صوم قرار دینا صحیح نہیں، کیونکہ یہاں سے کوئی منفذ جوف کی طرف نہیں۔

(۴)..... حضرت امام مالک رحمہ اللہ کا ارشاد ہے کہ کان میں تیل ڈالنے سے اگر وہ حلق میں پہنچ گیا تو روزہ ٹوٹے گا، ورنہ نہیں۔ اس سے بھی واضح ہے کہ امام مالک رحمہ اللہ کے

نزدیک حکم شرعی کا مدار تشریح عضو پر ہے۔

جب فقہاء کرام نے اس کی تصریح کر دی ہے، تو اب دیکھا جائے گا کہ تشریح ابدان کے ماہر اطباء کا اس بارے میں کیا موقف ہے؟ بظاہر قدیم اطباء کا موقف وہی ہے جو مذکورہ بالا فقہی عبارات سے معلوم ہوتا ہے (اگرچہ فقہی عبارات میں اطباء کا حوالہ نہیں دیا گیا)۔ اس مقصد کے لئے ہم نے کچھ قدیم طبی کتابوں کی طرف براہ راست مراجعت کی کوشش کی، مگر طبی کتابوں سے ہمیں اس کی وضاحت نمل سکی، البتہ ’الموجز المحشی‘ کے حاشیہ میں درج عبارت سے معلوم ہوتا ہے کہ پرانے اطباء کان کا تعلق دماغ سے تسلیم کرتے تھے۔

مگر اب ایک عرصہ سے تمام اطباء اور تشریح ابدان کے ماہرین اس بات پر متفق ہیں کہ کان کے اندر سے دماغ تک کوئی راستہ موجود نہیں ہے، اور اس بات پر بھی سارے اطباء اور ماہرین متفق ہیں کہ عام صحت مند آدمی کے کان سے حلق تک بھی کوئی ایسا راستہ کھلا ہو نہیں ہے کہ جس سے دوا یا پانی حلق میں خود بخود جاسکے، کیونکہ کان کے آخر میں ایک باریک مگر مضبوط پردہ ہے جس نے حلق یا دماغ کی طرف جانے کا راستہ مسدود کیا ہوا ہے، اور عام حالات میں کان میں ڈالی جانے والی کوئی بھی دوا یا غذا حلق تک نہیں جاتی، الا یہ کہ کسی کے کان کا پردہ پھٹ جائے یا کان کے پردے میں واضح سوراخ ہو جائے تو ایسی بیماری یا غیر معمولی صورت حال میں دوا اندرونی کان سے حلق کی طرف منتقل ہو سکتی ہے؛ ورنہ نہیں۔

ادھر یہ بات بھی بدیہی ہے کہ بیہوشی اور بیماری کی بعض صورتوں میں دوا اور غذا ناک کے راستہ سے ٹیوب کے ذریعہ معدے تک پہنچائی جاتی ہے، جس کا مشاہدہ ہسپتال وغیرہ

میں ہوتا ہے، لیکن کان کے ذریعہ غذا یا پانی حلق یا معدے تک پہنچانے کی کوئی صورت آج تک نہ دیکھی گئی نہ سنی گئی۔ اس سے بھی یہ بات واضح ہوتی ہے کہ کان سے حلق تک کوئی منفذ موجود نہیں۔

اب جبکہ تمام اطباء اور تشریح ابدان کے ماہرین اس بات پر متفق ہیں کہ کان میں دوا ڈالنے سے دماغ تک اس کے پہنچنے کا کوئی راستہ نہیں اور اس بات پر بھی متفق ہیں کہ کان میں دوا ڈالنے کی صورت میں حلق تک اس کے پہنچنے کا بھی عام حالات میں کوئی راستہ نہیں، تو اس کا کسی جوف معتبر تک پہنچنا ثابت نہیں ہوتا۔ اور مذاہب اربعہ اس پر متفق ہیں کہ منافذ معتبرہ سے جوف معتبر تک پہنچنے ہی سے روزہ فاسد ہوتا ہے، اس کے بغیر نہیں۔

اس صورت حال کو سامنے رکھتے ہوئے ”مجلس تحقیق مسائل حاضرہ“ نے درج ذیل

امور پر بطور خاص غور کیا:

(۱)..... فقہاء کرام رحمہم اللہ کی عبارات۔

(۲)..... حضرت مولانا مفتی محمد رفیع عثمانی صاحب مدظلہم کی وہ تحقیق جو حضرت موصوف نے اپنی تحقیقی کتاب ”ضابط المفطرات“ کے ص ۵۸ پر درج فرمائی ہے، اور جس کے ظاہر سے یہ بات معلوم ہوتی ہے کہ کان میں دوا ڈالنے سے روزہ فاسد نہیں ہونا چاہئے۔

(۳)..... حضرت مولانا مفتی رشید احمد صاحب مدظلہم کا جوفتویٰ ۲۴ جمادی الثانیہ ۱۴۲۲ھ کو تحریر کیا گیا۔ اس فتویٰ میں بھی کان میں دوا ڈالنے کو مفسد صوم قرار نہیں دیا گیا۔

ان تمام امور پر غور کرنے کے بعد ”مجلس تحقیق مسائل حاضرہ“ اس نتیجے پر پہنچی ہے کہ کان کے اندر پانی، تیل یا دوا ڈالنے سے روزہ فاسد نہیں ہوگا، الا یہ کہ کسی شخص کے کان کا پردہ پھٹا ہوا ہو، اور وہ پانی، تیل یا دوا وغیرہ اس کے حلق تک پہنچ جائے۔

البتہ اس کے باوجود اگر کوئی شخص قدیم جمہور فقہاء کے قول کے مطابق خود احتیاط کرے اور روزہ کی حالت میں کان کے اندر دوا ڈالنے کے بجائے افطار کے بعد تیل یا دوا دالے تو اس کے لئے ایسا کرنا بہتر اور شبہ سے بعید تر ہوگا۔

یہ تحریر ”مجلس تحقیق مسائل حاضرہ“ کے اجلاس منعقدہ: ۲۰ شعبان ۱۴۲۲ھ میں پڑھ کر سنائی گئی اور ترمیم و اضافہ کے بعد آخری شکل دیتے ہوئے مندرجہ ذیل تمام شرکاء نے اس کی تصدیق کی اور اپنے دستخط ثبت فرمائے۔

حضرت مولانا مفتی محمد رفیع عثمانی صاحب مدظلہم، حضرت مولانا مفتی محمد تقی عثمانی صاحب مدظلہم، حضرت مولانا مفتی محمود اشرف صاحب مدظلہم، حضرت مولانا مفتی عبد الرؤف صاحب مدظلہم، حضرت مولانا مفتی عبد المنان صاحب مدظلہم، حضرت مولانا مفتی عبد اللہ صاحب مدظلہم، حضرت مولانا مفتی اصغر علی ربانی صاحب مدظلہم، حضرت مولانا مفتی محمد کمال الدین صاحب مدظلہم، حضرت مولانا تفضل شاہ صاحب مدظلہم، مولانا زبیر اشرف صاحب مدظلہم، مولانا عمران اشرف صاحب مدظلہم، مولانا یحییٰ صاحب مدظلہم، مولانا عصمت اللہ صاحب مدظلہم، مولانا حنیف خالد صاحب مدظلہم، مولانا زبیر سمبھی صاحب مدظلہم، مولانا حسین احمد صاحب مدظلہم، مولانا یعقوب صاحب مدظلہم، مولانا افتخار بیگ صاحب مدظلہم، مولانا حسان کلیم صاحب مدظلہم، مولانا خلیل صاحب مدظلہم، مولانا سلیمان صاحب مدظلہم، مولانا یاسر عرفات صاحب مدظلہم۔

نوٹ:..... اختصار کے پیش نظر تمام عبارتیں ”البلاغ“ سے حذف کر دی گئی ہیں، جو حضرات عبارتیں حاصل کرنا چاہیں وہ دارالافتاء جامعہ کراچی سے حاصل کر سکتے ہیں۔

(ماہنامہ ”البلاغ“، کراچی، بابت رمضان ۱۴۲۲ھ)

روزے کی حالت میں پیری ٹونیل ڈائلیسز کروانے کا حکم

س:..... کیا فرماتے ہیں مفتیان کرام مندرجہ ذیل مسئلہ کے بارے میں کہ منسلکہ استفتاء میں میرا مقصود ڈائلیسز کی وہ قسم ہے جس میں رگوں کے ذریعہ نہیں، بلکہ براہ راست ایک پائپ پیٹ کے اندر سرجری کے ذریعہ انٹریوں اور معدہ کے درمیان خالی فضا میں لگا دیا جاتا ہے اور پھر اس پائپ کے ذریعہ اس خالی فضا میں کیمیکل بھر دیا جاتا ہے، کیمیکل اسی فضا میں رہتے ہوئے خون کی صفائی کر لیتا ہے، پھر واپس نکال دیا جاتا ہے۔ کیا اس عمل کے ذریعہ روزہ فاسد ہو جائے گا یا نہیں؟ اور وضو ٹوٹے گا یا نہیں؟

الجواب حامد اومصلیٰ:..... استفتاء میں ڈائلیسز کی جس صورت کے بارے میں روزہ ٹوٹنے یا نہ ٹوٹنے کے متعلق سوال کیا ہے اس کو peritoneal dialysis کہتے ہیں۔ ڈاکٹر حضرات سے اس کے طریقہ کار کے بارے میں پوچھنے پر معلوم ہوا کہ انسانی پیٹ میں آنتیں ایک جھلی نما تھیلی (peritoneum) میں ہوتی ہیں peritoneal dialysis میں ایک نلکی کے ذریعہ ایک محلول اس جھلی نما تھیلی (peritoneum) میں ڈالا جاتا ہے یہ محلول آنتوں یا معدہ میں نہیں جاتا ہے۔

چونکہ peritoneal dialysis میں یہ محلول حلق، معدہ یا آنتوں میں نہیں جاتا ہے اس لئے اس سے روزہ نہیں ٹوٹے گا، کیونکہ روزہ ٹوٹنے کے لئے ضروری ہے کہ جسم میں داخل ہونے والی چیز منفذِ معتبر سے جوفِ معتبر میں پہنچے۔ جوفِ معتبر سے مراد حلق، معدہ اور آنتیں ہیں، جیسا کہ اس مسئلہ کی مکمل تحقیق مفتی اعظم پاکستان حضرت مولانا مفتی محمد رفیع عثمانی صاحب مدظلہم نے اپنے تحقیقی مقالہ ”ضابطہ المفطرات فی مجال التداوی“ میں کی ہے۔ اور منفذِ معتبر سے مراد وہ منفذ ہے جہاں سے کسی چیز کا حلق، معدہ اور آنتوں تک

پہنچنا ظاہر ہو، جیسے منہ، ناک اور دبر۔ اور اگر منفذ ایسا ہو جہاں سے کسی چیز کا حلق، معدہ اور آنتوں تک پہنچنا ظاہر نہ ہو بلکہ مخفی ہو تو ایسی صورت میں حکم کا مدار اطباء کی تحقیق پر ہوتا ہے، اگر طبی تحقیق یہ ہو کہ اس صورت میں وہ چیز جو فِ معتر میں جاتی ہے، تو اس صورت میں روزہ ٹوٹ جائے گا، جیسا کہ مرد کے مثانہ میں دوائی ڈالنے کی صورت میں روزہ ٹوٹنے یا نہ ٹوٹنے کے مسئلے میں امام ابو حنیفہ، امام محمد رحمہما اللہ اور امام ابو یوسف رحمہ اللہ کے درمیان علت کی وجہ سے اختلاف ہوا ہے، اس کے متعلق صاحب ہدایہ رحمہ اللہ فرماتے ہیں کہ: ”وہذا لیس من باب الفقہ، لانہ متعلق بالطب“ کہ اس مسئلہ کا تعلق فقہ سے نہیں، طب کے باب سے ہے۔

ڈاکٹر حضرات سے پوچھنے پر معلوم ہوا کہ peritoneal dialysis کے عمل میں مذکورہ محلول حلق، معدہ اور آنتوں میں نہیں جاتا ہے جیسا کہ منسلکہ ڈاکٹری رپورٹ سے معلوم ہوتا ہے۔

لہذا صورتِ مسئلہ میں peritoneal dialysis کے عمل کی وجہ سے روزہ نہیں ٹوٹے گا، البتہ اس سے وضو ٹوٹ جائے گا، کیونکہ جو محلول واپس نکلتا ہے وہ نجس ہوتا ہے تو جس طرح انجکشن سے خون نکالنے کی صورت میں وضو ٹوٹ جاتا ہے، اسی طرح اس میں بھی وضو ٹوٹ جائے گا۔ (فقہی عبارات کے لئے دارالافتاء جامعہ دارالعلوم کراچی سے رجوع کیا جاسکتا ہے) واللہ سبحانہ وتعالیٰ اعلم

عطاء الرحمن عفا اللہ عنہ

۱۴۲۹/۴/۲۰

الجواب صحیح الجواب صحیح الجواب صحیح الجواب صحیح الجواب صحیح
محمد رفیع عثمانی محمد عبداللہ بندہ محمود اشرف عبدالرؤف عبدالمنان

پیری ٹونیل ڈائلیسز کا طریقہ کار

محترم جناب ڈاکٹر صاحب

السلام علیکم ورحمة الله وبرکاته

بندہ کو peritoneal dialysis کے بارے میں جناب سے کچھ معلومات

مطلوب ہیں:

(۱).....pd کا مکمل طریقہ کار۔

(۲)..... اس میں جونکی پیٹ میں مستقل لگی رہتی ہے، وہ پیٹ کے کون سے حصے میں لگی ہوئی ہوتی ہے؟

(۳)..... اس نکلی کے ذریعہ جو محلول پیٹ میں ڈالا جاتا ہے، آیا وہ سارے جسم میں پھیل جاتا ہے یا کسی ایک جگہ پر پڑا رہتا ہے اور وہ جگہ کون سی ہے؟

(۴)..... اس نکلی کے ذریعہ جو محلول پیٹ میں ڈالا جاتا ہے، وہ معدہ، انتڑیوں یا حلق میں جاتا ہے یا نہیں؟

(۵)..... peritoneal dialysis کا عمل براہ راست گردہ اور اس کی نالیوں سے ہوتا ہے یا معدہ اور آنتوں کے ذریعہ؟

ازراہ کرم ہمارے ان سوالات کا مکمل تفصیل اور وضاحت کے ساتھ جواب مرحمت

فرما کر ممنون فرمائیں، والسلام عطاء الرحمن

دارالافتاء دارالعلوم کراچی

محترم حضرت مفتی رفیع عثمانی صاحب..... صدر دارالعلوم کراچی

السلام علیکم ورحمة الله وبرکاته

دارالافتاء جامعہ دارالعلوم کراچی سے عطاء الرحمن صاحب کے توسط سے کچھ معلومات طلب کی گئی تھیں؛ جن کے جوابات میرے علم کے مطابق درج ذیل ہیں:

peritoneal dialysis خون سے فاضل مادوں کی صفائی کا ایک طریقہ ہے جو گردے کے failure مریضوں میں استعمال ہوتا ہے۔ اس میں ایک نکلی پیٹ میں ناف کے نیچے ڈالی جاتی ہے۔ انسانی پیٹ میں آنتیں ایک جھلی نما تھیلی (peritoneum) کے اندر موجود ہیں، اور pd کی نکلی کا اندرونی سرا اسی تھیلی میں مگر آنتوں کے باہر موجود رہتا ہے۔ اس کے بعد ایک محلول نکلی کے ذریعہ (peritoneum) میں ڈالا جاتا ہے؛ جو صرف (peritoneum) تک محدود رہتا ہے۔ یہ محلول اس کے اندر موجود آنتوں یا غذا کی نالی کے کسی بھی حصے میں داخل نہیں ہوتا۔ (peritoneum) کی جھلی کے اندر جو خون کی نالیاں ہوتی ہیں اس سے فاضل مادے نکل کر اس محلول میں آجاتے ہیں؛ جس کے بعد اس محلول کو اسی پیٹ کی نکلی کے ذریعہ باہر نکال لیا جاتا ہے۔

واضح رہے کہ خون خود نالیوں سے باہر نہیں نکلتا بلکہ صرف فاضل مادے اور نمکیات باہر نکل کر pd کے محلول میں آجاتے ہیں۔ اس کے بعد نیا صاف محلول پیٹ کی نکلی کے ذریعے ڈالا جاتا ہے اور یہ عمل کئی دفعہ دہرایا جاتا ہے۔ اس طرح peritoneal dialysis کے عمل کا گردہ اس کی نالیوں، معدہ یا آنتوں سے براہ راست کوئی تعلق نہیں ہے۔

ڈاکٹر اشعر عالم

کنسلٹنٹ نیفرولوجسٹ انچارج ڈائلیسز یونٹ انڈس ہسپتال کراچی

۱۸ اپریل ۲۰۰۸ء

(ماہنامہ ”البلاغ“، کراچی، شعبان المعظم ۱۴۲۹ھ مطابق اگست ۲۰۰۸ء)

روزے کی حالت میں ہیموڈائلیسز کروانے کا حکم

س:..... کیا فرماتے ہیں علماء کرام اس مسئلے کے بارے میں کہ جس شخص کے گردے فیصل ہو جاتے ہیں، اس کے لئے ڈائلیسز کا عمل کرایا جاتا ہے۔ جس میں یہ ہوتا ہے کہ رگوں سے خون نکال کر اسے فلٹر کر کے رگوں کے ذریعہ دوبارہ واپس ڈال دیا جاتا ہے۔ آیا اس عمل سے روزہ ٹوٹ جاتا ہے یا نہیں؟

الجواب حامدا ومصليا:..... سوال میں آپ نے ڈائلیسز کی جس صورت کے بارے میں پوچھا ہے، اسے ہیموڈائلیسز (hemo dialysis) کہتے ہیں۔ ڈاکٹر حضرات سے اس کے طریقہ کار کے بارے میں پوچھنے پر معلوم ہوا کہ جسم کے مختلف حصوں میں موجود نسون اور شریانوں میں دوسوئیاں ڈالی جاتی ہیں، ایک سوئی سے خون نکال کر نگی کے ذریعہ ڈایالائزر dialyser (وہ فلٹر جو خون سے فاسد مادوں کو صاف کرتا ہے) میں لایا جاتا ہے اور پھر اس میں خون صاف کر کے نگی کے ذریعہ دوسری طرف کی سوئی سے جسم میں واپس داخل کیا جاتا ہے، چونکہ ڈائلیسز کی اس صورت میں خون نکالنے اور واپس ڈالنے کا عمل رگوں کے ذریعہ ہوتا ہے، لہذا اس صورت میں روزہ نہیں ٹوٹے گا، کیونکہ روزہ ٹوٹنے کے لئے ضروری ہے کہ کوئی چیز منافذ معتبرہ کے ذریعہ حلق، معدہ یا آنتوں میں پہنچے، جبکہ اس صورت میں حلق، معدہ یا آنتوں میں کچھ نہیں جاتا ہے۔ واللہ سبحانہ و تعالیٰ اعلم

عطاء الرحمن عفا اللہ عنہ

۱۳۲۹/۶/۲۷

الجواب صحیح الجواب صحیح الجواب صحیح الجواب صحیح
محمد رفیع عثمانی عفی عنہ بندہ محمود اشرف غفرلہ عبد المنان عفی عنہ عبد الرؤف غفرلہ

ہیموڈائلیسز کا طریقہ کار

ہیموڈائلیسز یا hd میں خون کی صفائی ایک فلٹر جسے ڈائالائزر کہتے ہیں، کے ذریعے ہوتی ہے۔ ایک ڈائالائزر میں ہزاروں باریک دھاگے نما نالیوں ہوتی ہیں اور ہر دھاگے کی سطح پر بے شمار ننھے ننھے سوراخ موجود ہوتے ہیں۔ جسم سے خون ڈائالائزر میں سے گذرتا ہے اور ان دھاگوں میں موجود سوراخوں سے فاسد مادے اور پانی صاف ہوتے ہیں جبکہ خون کے سرخ ذرات اور پروٹین خارج ہو جاتے ہیں۔

ہیموڈائلیسز ہفتہ میں ۳ بار اور ہر بار چار گھنٹہ کا ہوتا ہے۔ جتنا زیادہ ڈائالائسز کا عمل لمبا ہوگا اتنا ہی زیادہ خون صاف ہوگا۔

صحت مند گردے ۲۴ گھنٹے روزانہ کام کرتے ہیں جبکہ hd صرف ۱۲ گھنٹے میں کام کرتا ہے۔ ڈائالائسز کے دوران صرف ایک کپ کے برابر خون جسم کے باہر صفائی کے لئے باہر جاتا ہے۔

عموماً hd کا عمل بے ضرر ہوتا ہے۔ ایک دو سوئیاں چھپنے کی تکلیف ہوتی ہے۔ اور اگر زیادہ بڑھا ہوا پانی نہ نکالا جائے تو پٹھوں میں اکڑاؤ، سردرد، بلڈ پشر کم ہونا، متلی اور قے ہو سکتی ہے، لہذا پانی کا کنٹرول بے حد ضروری ہے۔

ڈائالائسز کے عمل کے لئے مختلف خونی ذرائع

hd کے عمل کے لئے خون کے ذریعہ کی موجودگی ضروری ہے، تاکہ خون جسم سے نکل کر مشین تک جائے اور صاف ہو کر دوبارہ جسم میں داخل ہو جائے۔ خون حاصل کرنے کے ذرائع تین طرح کے ہوتے ہیں:

(۱)..... فستولا: اس میں ایک شریان اور ایک نرس کو آپس میں جوڑ دیا جاتا ہے۔ عموماً فستولا

ہاتھ میں بنایا جاتا ہے۔

(۲)..... گرافٹ: اس میں ایک مصنوعی نس کو شریان اور نس کے درمیان جوڑ دیا جاتا ہے،

یہ ہاتھ یا پاؤں دونوں میں بنایا جاسکتا ہے۔

(۳)..... کیتھیڑ: کیتھیڑ ایک پلاسٹک کی نلکی ہوتی ہے جسے سینے کے اوپری طرف گردن پر

یاران کے اوپری حصہ میں ایک بڑی رگ میں ڈالی جاتی ہے۔ کیتھیڑ عموماً وقتی طور پر استعمال

ہوتے ہیں، تاکہ کوئی انفکشن نہ ہو۔

سویوں کی تکلیف مریضوں کے لئے پریشانی کا باعث ہوتی ہے۔ کئی مریض اس کے

عادی ہو جاتے ہیں اور کچھ سن کرانے کی دوا کا استعمال کرتے ہیں۔

(ماہنامہ ’البلاغ‘، کراچی، شعبان المعظم ۱۴۲۹ھ مطابق ۲۰۰۸ء)